

KIF TELGHET IL-KNISJA TAL-KUNĊIZZJONI

*Mons. Matthew Chircop
Arcipriet tal-Kattidral ta' Malta*

Jidhirli li hija haġa xierqa li din is-sena peress li taħbat is-sena gubljari tal-fidda tal-parroċċa tal-Ħamrun ta' l-Immakolata Kunċizzjoni, ngħid xi haġa fuqha biex lill-preżenti nagħtuhom tagħrif halli ma jinsewx lil dawk li telqu.

Il-parroċċa tal-Kunċizzjoni hija, biex ingħid hekk, bint il-parroċċa ta' San Gejtanu, bħalma huma dawk l-oħrajn tal-Marsa tas-Santissima Trinità u ta' Santa Venera. Dan jista' jwassal biex il-Parroċċa, omm ta' San Gejtanu tista' issir Arcipretali (darba tektikt lill-Arcisqof Gonzi u wegħibni, "Nitolbok biex ma taqlagħlix inkwiet." u jien obdejt).

Is-Sur Pawlu Burlò li mill-Belt gie joqgħod hawn il-Ħamrun, tefa' żerriegħa f'nofs il-parroċċa tagħna li llum kibret f'siġra sabiħa u kbira. M'iniex ser noqgħod ngħid kemm hađem dan Pawlu għall-Knisja tal-Kunċizzjoni li minnu taf twelidha u naturalment mas-sacerdoti li hađmu miegħu biex bil-ftit 'il ftit minn taħt it-taraġ tad-dar ta' Pawlu Burlò saret knisja l-għmiel tagħha.

Mela fis-sena 1957, wara hafna kunċerti, taħbit u diffikultajiet (il-maħbub tiegħi Dun Edgar li hađ hliefi ma jaf kemm taħbat) irmexxielna nakkwistaw l-art fejn illum jinsab it-tempju ta' din il-parroċċa.

Kif akkwistajna din l-art ma nafx imnejn. Żgur li San Gejtanu indaħal hu. Flus u bini, il-parroċċa ta' San Gejtanu ma kellix biex tagħmel tajjeb għax-xogħol ta' knisja, imma b'dana kollu dħalna għal dan il-piż b'ruħna u ġisimna u bdejna ngħinu lil xulxin Dun Edgar u jien, wieħed jiġbor u jagħmel lotteriji u jien minn naħa l-oħra. L-Arcisqof Gonzi ma naqasx li jagħti sehmu wkoll u l-knisja telgħet. Irrid ingħid ukoll, li mal-mewt ta' Dun Edgar Vella, inħoloq problema ġdida... mal-parroċċa li kelli fuq spalleja, ġiet din il-kwistjoni ukoll, imma bl-għajjnuna tas-Sema sibt forċina f'Dun Ġużepp Mifsud Bonniċi li għalkemm sacerdot żaġġuġħ (ċertament bija warajh) ma qatax qalbu... id-dejn tħallas... il-knisja tlestiet... għal ċerti kwistjonijiet sibna jgħina lil Dun Ġużepp Frendo... u bdejna niffunzjonaw kollox, għall-ewwel taħt il-knisja, imbagħad fuq talba tiegħi, saret viċi parroċċa.

Deherli, wara xi żmien li kienet tkun haġa tajba kieku kelli nissuġgerixxi li z-zona tal-Kunċizzjoni ssir parroċċa u darba f'konversazzjoni ma' Mons. Arcisqof Gonzi, li ta' spiss kien jistaqsini fuqha u li ta' sikwiet kien jiġi jagħti daqqa t'għajn, illancjajt il-proposta. Mons. Arcisqof baqa' skantat u wiegħibni, "Mur aħseb sewwa x'inti titlobni."

Dak iż-żmien il-Kappillan ta' parroċċa kien inamovibbli skond il-liġijiet tal-Knisja (ara C.J.C. 454).

Dan ifisser illi l-Isqof biex iċaqlaq Kappillan kien jeħtieġ jew li lill-Kappillan jgħaddih għal xi kariga aħjar jew inehħih b'kastig.

ikompli f'paġna 27

Iżjed ukoll li biex jaqşam parroċċa fi tnejn kien ifisser li lill-Kappillan ser inaqqaflu mill-proventi tiegħu biex jehodhom il-kappillan tal-parroċċa l-ġdida, għaldaqstant l-Isqof ma setax minn rajh jekk mhux bil-kunsens tal-kappillan eżistenti, jehodlu biċċa mill-parroċċa tiegħu u jtiha lil haddiehor.

Dan kollu jien kont nafu u Mons. Arcisqof spjegahuli u jien, kontra kull meritu tiegħi, li qatt ma fittixt lili nnifsi imma dejjem il-ġid speċjalment spiritwali tal-parruċċani tiegħi, b'għajnejja miftuha sostnejt it-talba tiegħi.

L-Arcisqof ikkuntentani. L-unika kondizzjoni li għamilt hi li l-ewwel kappillan tal-parroċċa l-ġdida jkun Dun Ġużepp Mifsud Bonnici, kif fir-realtà sar... u li d-Digriet johroġ fl-ewwel tas-sena, jum il-birthday tiegħi.

Qed ngħid dan kollu biex flimkien niftakru li dik l-Omm Vergni li tat lil Gejtanu it-

tarbija tagħha, hekk ukoll tat il-parroċċa l-oħra tal-Hamrun lill-Hamrunizi.

Għaldaqstant filwaqt li nifirhulhom li ġa għandhom 25 sena ta' hidma, nhegġighom dejjem biex iż-żewġ parroċċi jibqgħu magħqudin kif dejjem ftiehmna li nagħmlu, il-Kanonku Mifsud Bonnici u jien u kif baqa' jagħmel il-Kappillan prezenti habibi, Dun Wally.

Nifraħ minn qalbi liż-żewġ Kappillani li minn Knisja vojta, imlewha, libbsuha, sebbħuha u issa wkoll hemm iċ-ċans li jsejhu lil fidili bl-erba' quiepen ta' tonalità armonjoża li žanznu f'dan il-ġublew tal-fidda tal-parroċċa żagħzuga fiż-żmien imma matura fil-hidma.

